

وہ بھی شاہ حسین کی مانند ذات جولاہے کی رکھتا تھا...

”فقیر حسین جلاہا..

نہ اس مول نہ لاہا..

نہ گھرباری.. ناں اوہ مسافر..

جوا ہا سو آہا..!

یا پھر جو بھی عشق آتش میں بھسم ہوتا ہے وہ جولاہا ہو جاتا ہے..

ازل سے جیسے ڈاکیا ایک سے.. جس پوسٹ ماسٹر نے اسے روانہ کیا ہے وہ ایک ہے

ایسے ہی برنے کا پیڑ بھی ایک ہے اور اس کی ڈال سے بندھا رہے بھی وہی ہے البتہ اس کے ساتھ

جھولنے والے بدل جاتے ہیں..

کیفیت وہی رہتی ہے لیکن جھولنے کے انداز بدل جاتے ہیں..

کبھی نامہ برا اور قاصد کا انتظار ہوا کرتا تھا اس کے آنے سے پیشتر ہی یہ جان لیا جاتا تھا

کہ وہ کیا لکھیں گے جواب میں اور ایک اور خط لکھ لیا جاتا تھا.. سیاں جی کے نام چٹھی لکھی جاتی تھی

اور اکثر لکھوائی جاتی تھی..

زمانے بدل گئے تھے!

قاصد.. نامہ برا اور چٹھیاں متروک ہو گئی تھیں.. جیسے زمانوں کے بدلنے سے خدا متروک

ہو جاتے ہیں ایسے وہ دور بھی ماضی کی گکھا میں گم ہوا اور ان کی جگہ براہ راست صوت و آواز و صیلہ

وصل و جدائی ٹھہرے.. کمپیوٹر پر ای میل اور وائس چیٹ سے رابطے ہونے لگے.. ٹیلی فون نامہ برا

ہو گیا..

زمانے بہت بدل گئے.. وقت بہت گزر گئے.. پوشاکیں.. رہائش گاہیں اور مذہب اور

کے اور ہو گئے لیکن حافظہ برخوردار کے عشق کا ہاتھی نہ بدلا وہ اب بھی اسی طور پر روندتا تھا.. پوش کریندا

پوش...

عشق اور جنسی عمل ایک ہوتے ہیں..

جیسے جنس کا حرکتی عمل آدم سے لے کر لمحہ موجود تک.. زمانے اور وقت سے ماوراء ایک

ہی انداز میں... ایک اکتا دینے والی یکسانیت کے ساتھ اسی ایک انداز میں چلا آتا ہے اسی طور

عشق بھی ہمیشہ سے وہی آگ ہے جو جلانے نہیں جلتی اور بجھائے تو بالکل نہیں بجھتی.. نہیں بنتی!

عشق اور جنس پر.. بلیک ہول اور روشنی کی تگنوں کا.. روشنی کی رفتار سے بھی تیز زمانوں کے گزرنے کا کچھ.. ذرہ بھرا اثر نہیں ہوتا.. یہ دونوں بہت ڈھیٹ ہیں اور اس کا جذبہ.. عشق کا.. اور اس کا تحریک.. جنس کا ہمیشہ ایک سار ہوتا ہے..

ٹیلی فون قاصد ہے.. نامہ بر ہے.. لیکن یہ اپنی مرضی کا نامہ بر ہے.. جی چاہے تو نامہ لے آئے نہ جی چاہے تو گنگ پڑا رہے..

ایک ایسا دربان بن چکا ہے یہ ٹیلی فون کہ جس کے اذن سے ہی محبوب تک رسائی ممکن ہوتی ہے.. بے شک مدتیں بیت جائیں اس کی گھنٹی بجتی ہے تو دل رکتا ہے کہ شاید وہ ہو.. یہاں تک کہ ایک شاپنگ پلازہ.. کسی دوست کے گھر میں.. کسی پوسٹ آفس میں کھڑے اندر کہیں کسی کی میز پر فون کی گھنٹی بجتی ہے تو بھی اس کی آواز سن کر ایک لمحہ اسی آس کا اترتا ہے کہ شاید اس کا ہو.. اور اگلے ہی لمحے حماقت کا احساس ہوتا ہے اور پھر بھی مایوسی ہوتی ہے کہ یہ اس کا فون نہیں ہے..

وہ بھی ایک مدت سے منتظر تھا کہ ٹیلی فون کی گھنٹی بجے اور دوسری جانب وہ ہو.. اور ایسا ہو نہیں رہا تھا.. وہ جو روند ا جا چکا تھا.. اس کا حال اس انتظار میں سودائیوں ایسا ہو رہا تھا.. وہ اس بد صورت سیاہ رنگ کے بد ہیئت آلے کو.. دن رات فراموش کر کے.. بھوک پیاس سے ماورا سمکتا رہتا تھا اور اس کی منت کرتا تھا اپنی آنکھوں سے.. اور کبھی دھمکیاں دیتا تھا کہ اے بے ہنگم شکل کے آلے تیرے اندر جو گھنٹی ہے وہ اس کے پوروں تلے دبے نمبروں کے زور سے کیوں نہیں بجتی.. تیرے پچوے جنیں اس کی آواز سنا دے.. تو اگر ایسا کر دے تو میں تجھے دیسی گھی سے نچرتی شکر بھری چوری کھلاؤں.. تیرے پاؤں میں چاندی کی جھانجھریں باندھوں کہ تو وہ کاگا ہے جو پیا کا سندیسہ لاسکتا ہے.. اس پیا کا جس نے اپنے آخری خط میں مردہ شاعرہ کا شعر لکھ کر اسے بے عزت کر دیا تھا..

تو اس مدت میں کوئی ایک رات ہے..

شاید وہی رات ہے سردیوں کی جب ادھر برنے سے وہ جولاہا جھول رہا ہے اور ادھر ٹیلی فون کی گھنٹی بجتی ہے اور دوسری جانب وہ ہے ”ہیلو“ اور یہیں سے برنے کے پیڑ سے الٹا جھولتا حال کھیلتا جولاہا ٹیلی فون کے چوگے کوکان سے لگاتا ہے تو اس ایک ”ہیلو“ کو سنتا ہے جس کے لیے وہ صدیوں سے منتظر تھا..

باجھ بجن مینوں ہو نہ سجد ا

تن تندور آہیں دے لے بویج چڑھی مینڈھاتن من بُجھا
 تن دیاں تن جانے من دیاں من جانے محرم سو جودل دیاں بُجھا
 تو وہ جسے اس کے سوا اور کچھ بھائی نہ دیتا تھا۔ جس کا تن تندور تھا۔ جس میں آہوں کے
 الاؤ اب بھی بھڑکتے تھے وہ چونگے کوکان کے ساتھ اتنی شدت سے دبائے کہ وہ دکھنے کو آتے تھے
 اس وہم سے کہ کہیں اس کی آواز کوئی راہ پا کر فرار نہ ہو جائے۔ اپنی نشست سے اٹھتا ہے اور نہیں
 جانتا کہ اس ”ہیلو“ کے بعد جو کچھ کہا جانے کو ہے وہ کیسے وصول کرے اور جب اس کی سمجھ بوجھ
 جواب دے جاتی ہے تو وہ چونگے کوکان کے ساتھ بھیچے اٹھتا ہے اور ننگے فرش پر لیٹ جاتا ہے اور
 تڑپتا ہے۔ نڈھال ہوتا مسرت سے اور اپنی خوش بختی پر یقین نہ کرتا ہوا۔ اب بھی شک کرتا ہوا کہ یہ
 وہی ہے۔ کوئی دھوکا فریب تو نہیں۔ وہ بے قابو کیفیت میں لیکن یہ احتیاط کرتا کہ چونگا کان سے بال
 برابر بھی الگ نہ ہو۔ وہ یوں تڑپتا ہے جیسے حال پڑ گیا ہو اور وہ اس سے باتیں کرتا چلا جاتا ہے۔ وہ
 اپنی کہے جاتی اور وہ اپنی۔ نہ دونوں میں سے کوئی ایک سانس لیتا ہے اور نہ دوسرے کی سنتا ہے اور
 پھر بھی سب کچھ بھائی دے رہا ہے۔

وہ اس سے باتیں کرتا جاتا ہے۔ ننگے فرش پر لوٹتا ہے۔ بے سدھ جولا ہا۔
 اور وہ جانے کہاں ہے۔ شاید کسی فائو شار ہوٹل کی آسودگی میں۔ کسی پبلک کال آفس
 میں یا کسی ایسے گھر کے صحن میں جس کی دیواروں کے ساتھ جوہیل چمٹی ہوئی تھی۔ ایک فائر کی
 دہشت میں جو اکھڑ گئی تھی اور اب سوکھ چکی ہے اس کی قربت میں وہ بیٹھی ہے اور اب اطمینان
 سے۔ مایوسی از حد جو اطمینان تخلیق کرتی ہے اس میں۔ وہ باتیں کرتی ہے اور خوب آگاہ ہے کہ
 دوسری جانب جو شخص ہے وہ اس کی آواز سن کر کیسے نڈھال ہو رہا ہے۔ اگر آگاہ نہ ہوتی تو کبھی اپنی
 ملوک پوروں سے اس کا نمبر نہ دباتی۔

اس کی باچھیں اس کے قابو میں نہ تھیں۔ اتنا نڈھال اتنا خوش اور اس کا بدن ایک مدت
 کے تناؤ میں جکڑے رہنے کے بعد آزاد ہو گیا تھا اور وہ ننگے فرش پر بخوشی اپنی مرضی سے لوٹتا اس
 سے باتیں کرتا جاتا تھا۔

کیا یہ ممکن ہے کہ جولا ہا وہی ہو؟
 گڑھے میں پاؤں لڑکائے کھیس بنتا۔
 برنے سے جھولتا۔

اور کان سے فون کا چونکا چپکائے ننگے فرش پر لوٹا..
عشق کا ممکنات سے کوئی واسطہ نہیں..

ہم جو ایک ہی زمان و مکاں کے عادی ہیں اور اس کے باسی ہیں ان کے دھیان محدود ہیں اور وہ ہر شے کو ممکن یا ناممکن کے سوا اور کچھ اس دھیان میں شامل کرنے سے قاصر ہیں..
یہ دھیان گیان.. سمجھ بوجھ اور فہم و فراست عشق کے زمان و مکاں کی تفسیر نہیں کر سکتے کہ وہ اس مقام پر آ کر اپنا بیج ہو جاتے ہیں..

اسی لیے وہ ممکن اور ناممکن کے الجھاؤ میں الجھے یہ سمجھ ہی نہیں سکتے کہ ایک جولاہا بیک وقت.. ایک ہی معینہ لمحے میں کھیس بھی بُن سکتا ہے.. برنے کے رے کے ساتھ بندھا جھول سکتا ہے اور ننگے فرش پر لوٹا اس بجن کی آواز بھی سن سکتا ہے جس کے سوا اسے اور کوئی نہیں سو جھتا..
کیا یہ تم ہو..

ہاں...

کیا یہ تم ہو..

ہاں..

اور اسے یقین نہیں آ رہا اور وہ ”کیا یہ تم ہو؟“ کی گردان کرتا.. پکارتا.. سسکتا.. کبھی چیختا اور کبھی سرگوشیاں کرتا کہ کیا یہ تم ہو.. ننگے فرش پر لوٹا چلا جاتا ہے..

ہاں.. یہ میں ہوں!

ہاں.. یہ میں ہوں!

اور فون کے چونگے میں سے برآمد ہوتی جو اس کی آواز ”ہاں.. یہ میں ہوں.. ہاں یہ میں ہوں“ آتی تھی تو ایک مخصوص ردھم میں آتی تھی.. کھڑکی کی کھٹ کھٹ ردھم میں اور.. ورق کو بون کی سونے چاندی کے ورق ایک چوبی ہتھوڑے سے کوٹے جانے والی ردھم.. رڈی کاغذ میں سونے چاندی کے نامعلوم ذرے رکھ کر انہیں تب تک دھم دھم کوٹے جانے کی ردھم کہ جس کے نتیجے میں وہ ورقوں میں بدل جاتے تھے..

ان تینوں کی لے سا بھی تھی..

ورق کو بون کی اس دھم دھم کی نغسگی کے تسلسل نے عطار کو کپڑے پھاڑ کر جنگل کی راہ

دکھائی تھی..

کھڑی کی اس کھٹ کھٹ پر شاہ حسین نثار ہوا اور ہمیشہ ورق کو بوں کے محلے میں سے گزر کر ہر شام دریائے راوی کے کنارے پہنچتا تھا۔ اپنے مادھولال کے ساتھ!
ہاں... جیسے عشق اور جنسی عمل کبھی نہیں بدلتے۔ ایسے ہی ایک جولا ہا بھی کبھی نہیں بدلتا۔
برنے کے پیڑ سے جھولتا اندھیری کوٹھڑی میں کھیس بُنتا یا ننگے فرش پر کانوں سے چونگا لگائے تڑپتا
بے حال ہوتا۔ ایک ہی جولا ہا ہوتا ہے۔

لیکن ایک ایسا فون آیا ہی نہیں تھا جس کے دوسری جانب وہ ہوتی جس کے صحن کی دیوار سے چمٹی بیل ادھر کر نیچے آ گری تھی۔ وہ ہمیشہ کے لیے گم ہو چکی تھی اور باقی صرف نامردی، بزدلی اور ایک شعر رہ گیا تھا۔ یہ جولا ہے کا گمان تھا کہ ایک ایسا فون کبھی نہ کبھی آئے گا۔ پر وہ نہ آیا۔
اور یہ خط اسی کے نام کا ہو سکتا ہے۔ اس کی جانب سے جو گم ہو چکی تھی۔

اس کے۔ جس نے یہ خط بھیجا تھا۔ جس کسی نے بھی بھیجا تھا اس کے بس میں یہ بھی تھا کہ اس جولا ہے کی ناک جب برنے کی بلند ترین شاخ کو چھوئے تو یہ خط وہاں پیش کر دیا جائے۔ جب اندھیاری کوٹھڑی میں وہ الجھاؤ والے دھاگوں سے کھیس کی بُنت کرتا تھا تب۔ یا ننگے فرش پر لوٹتے ہوئے۔ اگرچہ یہ ایک گمان تھا۔

یہ تینوں پتے تو عیاں تھے۔ خط ان پر جانا چاہیے تھا۔
لیکن نہیں گیا۔

ایک ایسے پتے پر گیا جو پتہ ہی نہ تھا۔

وادئی شگر سے آگے۔ پر شور نالے کے پار تو کوئی پتہ نہیں۔

کہتے ہیں کہ فرشتہ اجل تمہیں وہیں لے جاتا ہے جہاں اس نے طے کر رکھا ہوتا ہے کہ بس یہیں میں نے اس کی جان قبض کرنی ہے۔

تو یہ بھی طے ہو چکا تھا کہ اس جولا ہے کو جو خط پہنچانا ہے وہ۔ وادئی شگر سے آگے پر شور نالے کے پار ہی پہنچانا ہے۔

تو یہی پتہ ہے!

اسی کا ہو سکتا ہے جو گم ہو چکی تھی...

جولا ہا اپنی اندھیاری کوٹھڑی میں گڑھے میں ٹانگیں لٹکائے سر جھکائے الجھے ہوئے
دھاگوں سے ایک ایسا کھیس بُنتا جا رہا ہے جس کے ڈیزائن میں کوئی ربط نہیں... ایک پھول ابھرتا
ہے تو کھٹ سے اس کی جگہ ایک خلاء آ جاتا ہے اور پھر کوئی سیاہ حاشیہ جنم لینے لگتا ہے جو غم حسین کے
دھاگوں سے وجود میں آنے لگتا ہے.. کبھی کوئی نیل دو چار پتے زرد رنگ کے ظاہر کرتی ہے تو اگلی
کھٹ سے وہ سرخ ہو جاتے ہیں..

کھیس کی سطح بھی ہموار نہیں کہیں کہیں بسوت کی گانٹھیں ابھری ہوئی ہیں..

جولا ہا سر جھکائے بُنتا جا رہا ہے..

ایک اور کھٹ ہوتی ہے اور کھڈی اٹک جاتی ہے.. ایک دھاگہ کھیس کا حصہ بننے سے
انکار ہی ہو جاتا ہے کہ اس میں ایک بڑی پکی پیڈی گانٹھ ہے....

جولا ہا زور لگاتا ہے کہ الجھا ہوا یہ دھاگا کھیس میں بُنا جائے.. اور وہ نہیں بُنا جاتا۔

یہ گانٹھ ایک نادیدہ غیر قدرتی اور نہ سمجھ میں آنے والا عشق ہے جس کی بنیاد صرف خطوط تھے...

اب دونوں نے کبھی بھی.. ایک دوسرے کو دیکھا تک نہ تھا..

یہ خط ایک نتالیہ کی جانب سے ایک آن دیکھے رُودین کو لکھے گئے تھے..

کیوں نہ اس گانٹھ کو کھولنے کی سعی کی جائے..

برنے کے پیڑ کی شاخ سے بندھے رستے کے ساتھ تو الٹا لٹکا جولا ہا بھی جب ایک
حیوانی زور لگاتا اس ڈال سے بھی اوپر نکل جاتا ہے جس کے گرد وہ رسہ جکڑا ہوا ہے تو جن شاخوں
کو اس کی ناک چھوتی ہے اس کے ہر پتے پر نتالیہ اور رُودین کی مہریں ثبت ہیں.. اور وہ وہیں معلق

رہتا ہے جھولتا ہوا نیچے نہیں آتا اور اس کی آنکھوں کے سامنے وہ پتے خزاں رسیدہ ہو کر جھڑتے ہیں اور جب گرتے ہیں تو فل سلیپ لکیر دار کھر درے کاغذ پر لکھے ہوئے سینکڑوں خطوط کی صورت گرتے ہیں۔

کیوں نہ جولا ہے کو اس معلق حالت سے نجات دلا دی جائے۔ تاکہ وہ پھر سے حال مست جھولنے لگے۔

اور اس گانٹھ کو کھولنے کی کوشش کی جائے جس میں نتالیہ اور رُودین بندھے ہوئے ہیں۔ ایک نادیدہ غیر قدرتی اور نہ سمجھ میں آنے والے عشق میں بندھے ہوئے ہیں۔ تار کھڈی پر سے رواں ہو جائے اور کھیس جیسا تیسابھی ہے بنا جائے۔

محمد علی ڈاکیے کے چرمی بیگ میں ایک خط آستانہ رومی سے بھی تو آ سکتا تھا۔ برس ہا برس بعد جب وہ دونوں اپنی جھریوں پر یقین نہ رکھتے تھے اور بالوں کو رنگتے تھے اور ایک دوسرے کے وجود اور مقام سے آگاہ تک نہ تھے کہ کون کہاں ہے تب ایک نتالیہ اپنے رُودین کو ایک اور خط... برس ہا برس کے تعطل کے بعد بھی لکھ سکتی تھی۔ اگرچہ وہ ایک سیدزادی تھی لیکن ذات کی وہ بھی جولا ہی تھی اور برنے کی بلند ترین شاخ سے بندھے رے میں بندھی بے سدھ وہ بھی جھولتی تھی۔

جھولتی تھی اپنے نورے اُن چھوئے پنڈے کے ساتھ جس پر وہ ایک پاروشنی کی مانند ہتھیلیوں پر ہی نہیں اپنی ناف تلے جو سنہری تکیوں تھی اس پر بھی مہندی سے نقش و نگار لکیتی تھی۔ تاکہ اسے کوئی دیکھے۔ لیکن ایک ان دیدہ عشق میں ایسے مقامات کیسے آسکتے ہیں؟ وہ جھولتی تھی ان انگلیوں کی نزاکت کے ساتھ جنہیں آستانہ رومی کے آس پاس جو دیہات تھے وہاں سے آنے والی عورتیں مسلسل چومتی تھیں اپنے آنسو ان پر گراتی تھیں۔ ایک سیدزادی کی انگلیاں چوم کر آخرت میں ثواب حاصل کرنے کے لیے۔

اور یہ سیدزادی دراصل ایک نتالیہ تھی۔

اور دیہاتی عورتیں سیدوں گدگی نشینوں کی عقیدت میں شرابور شرمسار اس کے دونوں ہاتھ ایک مقدس صحیفے کی مانند اپنے ہاتھ میں تھامے سر جھکائے اس کی انگلیوں کو چومتی جاتی تھی اور ان کے کھر درے ہاتھوں میں جو لہسن اور پیاز کی بُورچی ہوتی تھی وہ منتقل ہو جاتی تھی سیدزادی کی انگلیوں کی پوروں میں۔ اور اسے ابکائی آتی تھی۔ اپنے ہاتھ چھڑا کر وہ ہاتھ روم میں جا کر کسی امپورنڈ

صابن سے انہیں خوب خوب دھوتی تھی.. بار بار پوروں کو سونگھتی تھی اور تب تک دھوتی رہتی تھی جب تک تسلی نہ ہو جاتی تھی اور پھر باہر صحن میں آ کر پلنگ پر بیٹھتی تھی تو پھر کوئی عورت بسکیاں بھرتی اپنی پھٹی ہوئی چادر چہرے پر کھینچے اس کے قدموں میں بیٹھ کر اس کی انگلیاں دبوچ کر انہیں چومنے لگتی تھی..

اس ان چھوئے گورے پنڈے اور لامبی تھر تھراتی برف کی بنی ہوئی کونپلوں ایسی انگلیوں کے ساتھ وہ ایک نادیدہ عشق کے ہاتھی تلے گھر بیٹھے چادر دیواری سے نکلے بغیر اس بڑے صحن میں بیٹھے جس کی کچی دیواروں کے چوبی دروازے اتنے بلند تھے کہ ان میں سے اونٹ بھی گزر سکتے تھے.. وہیں بیٹھے بٹھائے وہ اس ہاتھی تلے روندی گئی..

سید زادی ذات کی جولاہی ہو گئی برنے کے رستے کے ساتھ بندھ ہو گئی اور عشق کی پیٹنگ جھلانے لگی.. گھر بیٹھے بٹھائے..

عشق کے راستے نرالے ہوتے ہیں..

سٹریچ آرڈی ویز آف لو..

کانونٹ کے برآمدوں میں.. راہباؤں کے سفید پیراہنوں کی سرسراہٹ کے تقدس اور تسبیح میں چلتی وہ لڑکی ایک مذہبی خانوادے سے متعلق وہ لڑکی اپنے دل میں بزرگوں کے عقیدے کے مطابق ایک گناہ اور ارتداد پالتی تھی کہ وہ سید زادی نہ ہو ایک راہبہ ہو.. اس خواہش کا اقرار کرنے سے آستانہ رومی کے درو دیوار اور گنبد منہدم ہو سکتے تھے.. تباہی کے سوا اور کوئی نتیجہ نہ نکل سکتا تھا اس لیے وہ اقرار نہ کرتی تھی.. گنگ رہتی تھی صرف چاندی کی ایک صلیب اپنی رس بھری چھاتیوں کے درمیان میں پوشیدہ کرتی کانونٹ کے برآمدوں میں چلتی تھی.. اور مجرم محسوس کیے بغیر جیتی تھی.. اگرچہ وہ ایک خانقاہی ماحول کی پروردہ تھی.. شاید اسی لیے راہبانیت اس کے اندر جڑیں پکڑتی تھی..

چاندی کی صلیب شدید سردیوں میں اسے اپنی مردہ ٹھنڈک سے آزار دیتی تھی.. البتہ گرمیوں میں اس کی حدت اس کے بدن کی حرارت سے ہم آہنگ ہو جاتی تھی..

اس کے سفید ریش ہر لحظہ ورد کرتے تسبیح پھرتے عبادت میں مگن.. اپنے آپ میں گم ”بابا“.. مرید جولاہوں کے ہاتھوں کے بنے ہوئے سفید پاکیزہ کھدر کے کرتے اور تہہ میں.. اسی کھدر کی ستھری دو چار تہوں کی سادہ گپڑی سے سر کو ڈھانکے بابا پچھلے پچیس برس سے اپنے

آستانے سے باہر نہیں آئے تھے۔ نہ اپنے پیاروں کی شادیوں پر نہ ان کی موت پر۔ بارہا تیں آستانے میں اتر تیں۔ دولہا دلہن اپنے سروں کو جھکا کر ان کا پیارا اور دعائیں وصول کرتے اور چلے جاتے۔ ان کے بیٹے بھی اور رخصت ہوتی بیٹیاں بھی۔ اسی طور جنازے بھی آتے اور وہ آستانے کے صحن میں نماز جنازہ پڑھاتے۔ کندھا دیتے اور دروازے سے واپس اپنے حجرے میں لوٹ جاتے۔

سید زادی ان کی فیورٹ پُتری تھی...

بچپن میں وہ ان کی گود میں کھیلتی، ان کی سفید ریش میں سے پرندے تلاش کرتی۔ اسے یقین تھا کہ اتنی گھنی داڑھی کے اندر پرندوں کے گھونسلے ہوں گے اور ان میں ان کے بچے ہوں گے۔ انڈے ہوں گے۔

”بابا پرندے کہاں ہیں۔“

”تلاش کر دو پُتری۔ تلاش کرنے سے وہ کچھ بھی مل جاتا ہے جو نظر نہیں آتا۔“ اور بابا اپنی ٹھوڑی اونچی کر کے اسے اپنی داڑھی میں ننھی منی انگلیاں چلانے کی اجازت دے دیتے۔ یہ کھیل تماشا اور پرندوں کی تلاش تب تک جاری رہتی جب تک کہ اس کی ماں اسے ڈھونڈتی ہوئی حجرے میں نہ آنکلتی۔ وہ اکثر غائب ہو جاتی۔

ماں اس کے چھوٹے بھائی کو دودھ پلانے میں مصروف ہوتی۔ وہ پچھلی کوٹھڑی کے اندر جا کر اس کے بلکتے منہ کے لیے اپنی قمیض اوپر کرتی تو وہ اس موقع کی تاک میں رہتی اور غائب ہو جاتی۔

اس کے پاؤں نکلتے نہ تھے کہ وہ شروع سے ایک آوارہ روح تھی۔

سروں کے کھیتوں میں کدکڑے مارتی۔ ان میں سے لمبی سفید مولیاں کھینچ کر انہیں کچر کچر چباتی، بالآخر اس کی منزل بابا کا آستانہ ہوتا۔ جہاں بابا اپنے استغراق میں گم ہونے کے باوجود اپنے بازو وا کر دیتے اور ان کے بازوؤں اور کھدر کے کرتے سے ایک نتھری نتھری مہک آتی۔ وہ جو کچھ بھی پڑھنے میں مشغول ہوتے۔ اسے مکمل کر کے اسے ایک ایسی مسکراہٹ سے نوازتے کہ وہ فوراً ان کی داڑھی میں انگلیاں چلا کر پرندے تلاش کرنے لگتی۔ اس سے پیشتر جب وہ اپنے ذکر میں مگن ہوتے تو چپ چاپ ان کی گود میں بیٹھی رہتی اور جو نہی وہ مسکراتے اسے کھلی

چھٹی مل جاتی..

ماں حجرے میں داخل ہوتی اور یہ جانتی ہوئی کہ وہ یہیں ہوگی اور اس کے باوجود اسے بابا کی گود میں بیٹھے دیکھ کر ایک دھکا سا لگتا.. وہ مل جاتی کہ یہ کہاں بیٹھی ہے اور کیا کر رہی ہے.. وہ اس صدمے سے نڈھال اسے بازو سے پکڑ کر گود سے الگ کرتی اور شرمندہ کھڑی ہو جاتی..

بابا اس کو اپنے سے الگ کرنے پر کچھ نہ کہتے.. ماں اسے گھسیٹتی ہوئی جب باہر لے جا رہی ہوتی تب وہ کہتے ”پُتری کو کچھ نہ کہو.. اسے تلاش ہے.. تلاش کرنے والے کو وہ کچھ بھی مل جاتا ہے جو نظر نہیں آتا..“ اور پھر سے سر جھکا کر کچھ پڑھنے لگتے.. لیکن ان کی آنکھیں اس پُتری کا تب تک پیچھا کرتی رہتیں جب تک اس کی ماں شرمندگی کے بوجھ تلے دبی اسے بازو سے پکڑے گھسیٹتی ہوئی خانقاہ کے بڑے دروازے سے باہر نہ نکل جاتی..

پھر وہ بڑی ہو گئی..

خانقاہی ماحول میں.. اپنے حویلی نما گھر کی اونچی کچی دیواروں میں وہ بڑی ہو گئی..

اور اسے اپنے بچپن کے بیت جانے کا.. اور بڑے ہو جانے کا احساس تب ہوا جب ایک سویر جب وہ صحن میں بچھے پلنگ پر سردیوں کی دھوپ میں ٹانگیں پسارے اونگھ رہی تھی تو کسی نے اس کا ہاتھ پکڑ کر انگلیوں کی پوروں کو چوم لیا..

وہ ہز بڑا کر اٹھ بیٹھی..

زوہراں مصلن پلنگ کے پائے کے ساتھ لگی زار و قطار روتی.. اپنے سیاہ چہرے پر آنسوؤں کی دھاریں گراتی اس کی انگلیاں چوم رہی تھی اور کہہ رہی تھی ”آلِ نبی اولاد نبی.. میرا خصم شیداں نائن کے ساتھ چلا گیا ہے.. اسے واپس لے آؤ..“

”زوہراں میں اسے کیسے واپس لاسکتی ہوں جھیلے..“

”سید زادی میرے حق میں دعا کرے اور وہ اترے واپس نہ آئے.. توبہ.. توبہ..“

پھر یہ سلسلہ شروع ہو گیا..

وہ بچپن کی سرحد کو پار کر کے ادھر بدن بھرنے کے زمانوں میں آئی تو اس عقیدت اور التفات سے لطف اندوز ہونے لگی.. وہ ان دیہاتوں کی آہ و زاری کے جواب میں کچھ نہ کچھ بڑا دیتی اور وہ اسے دعائیں دیتی چلی جاتیں..

لیکن اس سارے عمل کا کھوکھلا پن اسے پریشان کرتا تھا..

خانقاہ کی اندھی پجاریوں کے ہاتھوں میں سے اس کی پوروں میں منتقل ہوتی لہسن اور پیاز کی بوا سے پریشان کرتی تھی۔

اگرچہ وہ بابا کی فیورٹ پتری تھی لیکن وہ ایک برگشتہ روح تھی۔ اگر ان کی پوتی۔ ایک سیدزادی۔ ایک پیران پیر کی پوتی۔ اپنی چھاتیوں کی وادی میں چاندی کی ایک صلیب چھپائے رکھتی ہے تو اس سے بڑھ کر برگشتہ اور اپنے عقیدے سے پھر جانے والی۔ ارتداد کی مرتکب روح اور کیا ہوگی۔

لیکن یہ برگشتگی تب ابھری جب اسے نزدیکی شہر کے ایک کانوٹ میں داخل کروادیا گیا۔

یہ ایک اور خانقاہ روی تھی اگرچہ اس کا عقیدہ الگ تھا۔ وہ بڑی ہو چکی تھی۔ کانوٹ میں داخل ہو چکی تھی اور اس کے باوجود جب کبھی وہ گھر لوٹی۔ اگرچہ اب اس کا چھوٹا بھائی بھی بڑا ہو چکا تھا اور ماں نے مدتوں پہلے اسے دودھ پلانا ترک کر دیا تھا۔ سفر کی تھکاوٹ اتارے بغیر اپنا سامان اور کتابیں اپنے کمرے میں پھینک کر اگلے لمحے حویلی سے باہر نکل کر خانقاہ کا رخ کر لیتی۔

اگرچہ بابا کی گود مختصر ہو چکی تھی اور ان کے واکے جانے والے بازوؤں میں لرزش آ چکی تھی لیکن وہ سمٹ سمٹا کر اس میں بیٹھ جاتی اور آنکھیں بند کر کے کہتی ”بابا میری تلاش ختم نہیں ہوتی۔“

”پتری یہ تو خوش بختی ہے۔“ بابا چونک کر کہتے کہ بازو وا کرنے میں اسے گود میں لینے کے تمام تر عمل سے وہ اس لمحے تک غافل تھے اور موت کی بالآخر آمد سے آگاہ تھے ”تلاش اگر ختم ہو جائے اور وہ بھی مل جائے جو نظر نہیں آتا پھر بھی شک باقی رہتا ہے۔ شرک زور پکڑتا ہے اس لیے یہ تیری خوش بختی ہے کہ تیری تلاش اختتام کو نہیں پہنچتی۔ تو میری داڑھی میں وہ پرندے تلاش کر جو وہاں نہیں ہیں۔“

اور وہ سچ سچ اتنی بڑی اور بدن کے بھر جانے والی ہونے کے باوجود ایک ننھی بچی کی مانند بابا کی ریش میں اس آس میں پرندوں کے گھونسلے تلاش کرنے لگتی کہ اگر وہ اب تک نہیں ملے تو آج مل جائیں گے۔

اور بابا اپنی نقاہت۔ عمر رسیدگی اور موت کی قربت میں ٹھوڑی اونچی کر کے اپنی پتری کو

اپنی سفید گھنی ریش میں سے وہ پرندے تلاش کرنے دیتے جو وہ جانتے تھے کہ وہ وہاں نہیں ہیں۔۔۔ لیکن اگلی چھٹیوں میں جب پتری گھر آئی تو وہ دیر تک سفر کی تھکاوٹ اتارتی رہی۔۔۔ نہ اس نے اپنا سامان اور کتابیں اپنے کمرے میں پھینکے اور نہ اگلے لمحے اس نے حویلی سے باہر نکل کر خانقاہ کا رخ کیا۔۔۔

اس کے گلے میں ایک زنجیر سے بندھی چھاتیوں کی دادی میں آرام کرتی چاندی کی ایک صلیب تھی۔۔۔

وہ قطعی طور پر مجرم محسوس نہیں کرتی تھی اس کے باوجود اسے خدشہ تھا۔۔۔ اور جب وہ اپنی ماں کے کہنے پر کہ ”تم ابھی تک بابا کو سلام کرنے نہیں گئیں۔۔۔“ وہ گئی۔۔۔ حسب معمول بازو وا ہوئے۔۔۔ وہ جھجکتی ہوئی سفید ریش کی ناتواں گود میں بیٹھی تو بابا اپنے استغراق سے بیدار ہوئے اور اس کے سیاہ بنگالی سحر والے بالوں پر ہاتھ پھیرتے ہوئے کہنے لگے ”پتری۔۔۔ تلاش کرنے والوں کو جدا جدا منزلیں ملتی ہیں۔۔۔ مومن لائی لگ سے کھوجی کافر بہتر ہوتا ہے کہ وہ تلاش کرتا ہے۔۔۔ تو بھی کھوج کرنے والوں میں سے ہے۔۔۔ نہ جھجک کہ میں آگاہ ہوں۔۔۔ تیرے سینے کے درمیان جو کچھ تجھے آسودگی دیتا ہے اسے میں جانتا ہوں۔۔۔“

”یہ جرم ہے بابا۔۔۔“

”نہیں۔۔۔ اُس ذات کی قربت میں جانے والا کوئی بھی راستہ جرم نہیں۔۔۔ سبھی راستے اس ایک چوٹی پر پہنچتے ہیں۔۔۔ کوئی ڈھلوان پر گرتا پڑتا اپنے ٹخنے گھٹنے چھیلتا خون آلود کرتا اوپر پہنچتا ہے۔۔۔ اور کوئی کسی صراطِ مستقیم پر چلتا آسانی سے وہاں جا نکلتا ہے۔۔۔ چوٹی تک پہنچنا سچائی ہے۔۔۔ کس راستے پر چلتے ہوئے وہاں تک پہنچنا ہے یہ ہمارے اختیار میں نہیں۔۔۔“

”بابا۔۔۔ میں کیا کروں؟“

”تم میری داڑھی میں پرندے تلاش کرو کہ میں ایک عرصے سے تمہاری انگلیوں کا منتظر تھا۔۔۔ چلو پتری۔۔۔“

اور بابا نے اپنی ٹھوڑی اونچی کر دی۔۔۔

اس کا باپ ایک آوارہ گرد شکاری تھا۔ لیکن ظالم نہ تھا، دھیمّا اور خاموش طبع تھا۔ شکار کے شوقین عام طور پر منہ اندھیرے گھر سے نکلتے ہیں۔ جہاں شکار کی شنید ہو وہاں بروقت پہنچتے ہیں اور شام ڈھلے لوٹ آتے ہیں۔ کچھ وہاں جھیلوں جو ہڑوں اور دریا میں ابھرتے ہوئے ریتلے ٹاپوؤں پر خیموں یا کچے کوٹھوں میں دو چار دن کے لیے مقیم ہو جاتے ہیں لیکن اس کا باپ گھر سے نکلتا تھا تو اکثر موسم بدل جانے پر ہی گھر واپس آتا تھا۔ مہینوں غائب رہتا تھا اور جب واپس آتا تھا تو کبھی اس کے تھیلے میں شکار کیے گئے پرندے نہ ہوتے تھے۔ اس کی ماں سمجھوتہ کر چکی تھی کہ زندگی یوں ہی گزرنی ہے۔

اور سید زادی کے لیے یہ باپ ایک ورائٹی تھی جسے کبھی کبھار دیکھ کر وہ اپنی آنکھوں کا ذائقہ بدل لیتی تھی۔ ورنہ اس کے لیے بابا کافی تھے۔

بابا کو بھی اپنے نزدیکی عزیز کی اس آل اولاد سے غفلت کا شدید احساس ہوگا۔

باپ کی ساری ڈاک وہ وصول کرتی۔

اس کے نام جو خط آتے وہ اس کے باپ کے نام ہوتے اور وہ رودین کی ہینڈ رائٹنگ

سے جان جاتی کہ یہ میرے لیے ہے۔

کانونٹ کے بلند چھتوں والے گوتھک طرز کے کیتھڈرل میں جب یسوع کی شان میں گیت گائے جاتے تو وہ پچھلے بنچوں پر چپ بیٹھی رہتی اگرچہ راہباؤں کی خواہش ہوتی کہ غیر مذہب کی یہ کافر لڑکیاں گانے میں شامل ہو جائیں۔ کیا پتہ یہ سیدھے راستے پر آجائیں یسوع کی بھیڑیں بن جائیں اور ان کی عاقبت سنور جائے لیکن وہ چپ بیٹھی رہتی البتہ ایک بار جب ڈچ مشنریوں اور راہباؤں کا ایک گروپ ان کے کانونٹ میں آیا اور انہوں نے آرگن کی بلند آہنگ۔

مصلوب عیسیٰ کے مجسموں سے ٹکراتی.. مریم کے پتھر یلے لبادوں کو چومتی موسیقی کی ہمراہی میں ”آوے ماریا“ پورے منہ کھول کر مریم کی محبت میں سرشار ہو کر گانا شروع کیا تو اس کے لب خود بخود دہلنے لگے کہ اس گیت میں بلا کی کشش اور روحانی خوبصورتی تھی..

اسے محسوس ہوا کہ اس کی چھاتیوں میں آرام کرتی چاندی کی صلیب خالی نہیں اس پر عیسیٰ کا مصلوب بدن ہے اور اس کے دامن میں بیٹھی مریم بین کر رہی ہے...

بابا کے علاوہ صرف ثریا آپا کو اس صلیب کی موجودگی کا علم تھا..

آپا ثریا کی شادی نہیں ہوئی تھی.. انہوں نے اپنے آپ کو عبادت کے لیے وقف کر رکھا تھا، ہمیشہ سیاہ لباس میں سوگوار رہتی تھیں.. غم حسین میں سینہ کو بی کرتی تھیں اور دنیا کی آسائش سے منہ موڑے آستانہ رومی میں راہبانیت کی زندگی گزارتی تھیں.. وہ اس سے اتنی بڑی تھیں کہ بچپن میں اسے نہلایا کرتی تھیں..

یہ نہلانا تب موقوف ہوا جب آپا ثریا کو اس کے تیزی سے تبدیل ہوتے بدن سے شرم آنے لگی.. اسے تو بالکل سمجھ نہ آتی کہ آپا ثریا اب اسے نہلانے سے کیوں اجتناب کرنے لگی ہیں.. نہلانے کا متبادل انہوں نے یہ سوچا کہ پتری کی گردن اور کندھوں پر باقاعدگی سے اسی کے تیل کی مالش کی جائے تاکہ پڑھائی کی نشست میں اس کے جو پٹھے تن جاتے ہیں وہ ملائم اور پرسکون ہو جائیں۔

اسی ایک مالش کے دوران آپا ثریا کا ہاتھ اس کی گردن کے گرد گورے بدن پر لیٹی زنجیر پر پڑا اور انہوں نے محض تجسس کی خاطر اسے کھینچ کر دیکھا کہ اس کے ساتھ جولاہٹ بندھا ہے اس پر اللہ کا نام ہے یا ہمارے پیغمبر کا...

اور وہاں ایک صلیب تھی چاندی کی.. ثریا آپا کا رنگ فق ہو گیا.. ان کا پورا بدن لرزش میں آ گیا اور وہ بلند آواز میں لرزتی اور خوفزدہ آواز میں لاجول پڑھنے لگیں..

وہ.. ثریا آپا کے مشاق ہاتھوں کے لمس کے لطف میں ادھ موئی پڑی تھی اور اسے یکدم کچھ گمان نہ ہوا کہ کیا ہوا ہے۔ جب تک آپا نے زنجیر کو نہایت شدت سے کھینچ کر اسے توڑنے کی کوشش نہ کی.. تب وہ بیدار ہو گئی.. اور آپا کا ہاتھ پکڑ لیا..

”آپا.. کیا ہوا ہے؟“

آپا کا سانس اکھڑنے کو آ رہا تھا.. میں نے تو پہلے دن سے دہائی دی تھی کہ پتری کو ان

کرستانوں کے سکول میں داخل نہ کراؤ۔ پہلے دن سے کہتی تھی... پتری تو اپنے حسب نسب کو بھول گئی۔“

اسے احساس ہو گیا کہ کیا سانحہ ہو گیا ہے۔ ”آپا یہ تو فیشن ہے۔ آپ پنج تن پاک کی قسم لے لو میں نے اسے محض فیشن کے طور پر پہنا ہے۔“
وہ آپا کو یہ بتا ہی نہیں سکتی تھی کہ بابا کو بھی علم ہو گیا ہے اور انہوں نے کوئی سرزنش نہیں کی۔

”تو پھر اس شیطانی شے کو اتار دو۔“ وہ مسلسل کچھ نہ کچھ پڑھے جا رہی تھی۔ ”میں تو پہلے دن یہ کہتی تھی۔“

”اتار دی۔“ اس نے زنجیر کھول دی۔

”اب اسے پھینک دو۔“

”کہاں؟“

”میں پھینک آتی ہوں۔ اگرچہ میں اس ہاتھ لگانے سے آلودہ ہوتی ہوں۔“
”دراصل آپا یہ صلیب مجھے میری ایک نہایت عزیز کلاس فیلو نے سالگرہ کے تحفے کے طور پر دی تھی۔ قیمتی ہے۔ میں اسے واپس کر دوں گی۔ کل ہی۔“
”میں کل کے بعد اس منحوس شے کو نہ دیکھوں۔“
”نہیں دیکھیں گی آپا۔ وعدہ۔“

ثریا آپا بڑبڑاتی ہوئی۔ اپنے سیاہ پوش ان چھوئے بدن میں اپنی عبادت اور پاکیزگی کا بوجھ برداشت کرتی۔ چلی گئیں۔

اگلی بار جب ثریا آپا اسی کے تیل کی کپتی تھامے اس کی گردن کی رگوں کو سکون دینے کی خاطر مالش کرنے آئیں تو اس نے انکار کر دیا۔ ”ثریا آپا۔ مجھے اسی کے تیل سے الرجی ہے۔ میرے پورے بدن پر پھپھو لے سے ابھرنے لگتے ہیں۔“
وہ ایک برگشتہ روح تھی۔ لیکن اس کی برگشتگی ایک چاندی کی صلیب تک ہی محدود نہ تھی۔ اس سے بہت آگے جاتی تھی۔

وہ۔ ایک نہایت پریقین اور ایماندار کمیونسٹ بھی تھی۔

یہ ایک عجیب و غریب کمبیشن تھا۔ آستانہ رومی کی سیدزادی۔ چاندی کی صلیب اور

مارکس اور لینن کی گرویدہ..

وہ پیدائشی طور پر سیدزادی تھی.. جذباتی طور پر ایک صلیب کی گرویدہ تھی اور انقلاب نے اسے موہ کر اس کی حیات میں راستے بنائے تھے.. ان راستوں پر اسے اس کے بڑے بھائی سوان نے ڈالا تھا..

سوان خانقاہی ماحول کا ایک مخصوص کردار تھا۔ نکمّا، آوارہ گرد، اچھا پہننا، اچھا کھانا اور کچھ نہ کرنا.. سفید داڑھیوں والے خانقاہی درویش ہمہ وقت خدمت پر معمور اس کے پاؤں چھونے کو سعادت سمجھتے.. یہ چھوٹے شاہ صاحب بیشتر پیر بچوں کی مانند کندھن اور لڑاکے تھے.. گاؤں کے کسی لڑکے کی مجال نہ تھی کہ وہ قریب سے گزریں تو اپنا راستہ چھوڑ کر کھیت میں اتر کر ہاتھ باندھ کر وہ نظریں نیچی کیے تب تک کھڑا نہ رہے جب تک وہ گزر نہ جائیں.. چھوٹے شاہ صاحب کا ہاتھ بھی اکثر چھوٹ جاتا تھا اور وہ من کی موج میں آ کر کسی بھی مرید یا راگبیر کو پیٹ سکتے تھے اور وہ مار کھاتا ہوا بھی سر جھکائے رکھتا تھا کہ کہیں بے ادبی نہ ہو جائے.. اس کے بزرگوں میں ایک ایسے بڑے پیر صاحب بھی گزرے تھے جو پیر مٹھا کہلاتے تھے کیونکہ انہیں مٹھائی بہت مرغوب تھی.. ان کا آستانہ طرح طرح کی مٹھائیوں سے بھر رہا تھا اور ان کے پیروکاروں کی سب سے بڑی خواہش یہی ہوتی کہ وہ ان کی پیش کردہ مٹھائی میں سے صرف ایک لڈو کو چکھ ہی لیں اور وہ اکثر سرفراز فرما دیتے.. پیر مٹھا صرف مٹھائی کے یوں شوقین تھے کہ انہیں کشف ہوا تھا کہ وہسکی کی سفید اور سیاہ کتوں والی پوری بوتل پینے کے بعد اگر مٹھائی کھائی جائے تو ایک اور بوتل کا نشہ ہو جاتا ہے.. پیر مٹھا ہمیشہ عالم جذب میں رہتے اس لیے باقاعدہ نماز پڑھنے کا اتفاق کم ہی ہوتا، البتہ کبھی کبھار اسی عالم سرشاری میں روحانی مستی میں اپنے مریدوں اور ملازموں کو حکم دیتے کہ کم بختو نماز پڑھو تم پر فرض ہے.. یہ حکم اکثر اوقات گئی رات ایسے وقتوں میں دیا جاتا جب کسی بھی نماز کا وقت نہ ہوتا.. اور تاکید یہ کی جاتی کہ بلند آواز میں پڑھو تا کہ میں تمہاری گنوار پن کی عربی کا تلفظ درست کر سکوں.. مرید اور ملازم فوری طور پر قطار باندھ کر جانے کون سی نماز کی نیت کر کے کھڑے ہو جاتے اور بلند آواز میں کورس میں نماز پڑھنے لگتے.. اور پیر مٹھا کو یہ کریڈٹ بہر حال جاتا تھا کہ وہ عالم جذب میں بھی زیر زبر کا ایسا حساب رکھتے تھے کہ جو نہی کسی سے تلفظ میں ذرا سی بھی چوک ہوئی وہ اس کی کمر پر ایک ٹھڈا رسید کر کے کہتے ”خبیث.. سراط کہہ رہا ہے.. کہہ سراط.. جس سے.. کم بخت کیوں جہنم خرید رہا ہے.. روز حشر تیرے منہ میں پیپ ڈالی جائے گی کہ غلط تلفظ سے نماز پڑھتا رہا ہے خبیث..“

مرید اور ملازمین حتیٰ الوسع اپنا تلفظ درست کرنے کی سعی کرتے اور مسلسل نماز پڑھتے رہتے۔ اس دوران پیر مٹھایا دالہی میں اتنے مگن ہوتے کہ انہیں اپنی خبر نہ رہتی اور کچھ مریدین اپنی نماز توڑ کر انہیں بمشکل اٹھا کر کہ وہ قدرے فرہ تھے ان کے فرانس سے لائے ہوئے بڑے پلنگ پر جالٹاتے اور اٹنے پاؤں لوٹ آتے۔

کبھی کبھار پیر مٹھا وجدان میں آ کر مریدوں اور ملازموں.. جب کہ وہ ان کے حکم کے تابع نماز کی نیت میں ہوتے.. ان کے آگے ایک امام کی طرح کھڑے ہو کر بلند آواز میں تلاوت فرمانے لگتے۔

نہ وہ کہیں لڑکھڑاتے.. نہ ڈولتے.. نہ ان کی زبان و ہسکی کی پوری بوتل بھاری کر سکتی اور وہ بلند آواز میں مصری لہجے میں قرآن پاک کی قرآت کرنے لگتے.. پورا گاؤں.. سوتے ہوئے بیدار ہو جاتا.. ان کی بلند آہنگ تلاوت میں اتنا اثر تھا.. لوگ روتے روتے اپنے گال گیلے کر لیتے.. ان کی تلاوت میں شیرینی ایسی ہوا کرتی تھی..

سوان جو پیر مٹھا کی نسل سے بہت برس بعد وجود میں آیا تھا اس کے بارے میں بھی گاؤں کے بڑے بوڑھے یہی پیش گوئی کرتے تھے کہ یہ سوان ایک اور پیر مٹھا ہوگا..

سوان.. ناکارہ اور کند ذہن.. مریدوں سے اپنا تن بدن دبواتا.. انہیں خواہ مخواہ زد و کوب کرتا.. دوسفید اور سیاہ کتوں والی و ہسکی نہیں پیتا تھا.. کیکر اور گنے کی شراب پیتا تھا.. اس میں بھی خوش الحانی بہت تھی.. اس نے بمشکل میٹرک پاس کیا اور پھر ایڈورڈز کالج میں ایک انگریزی سفارش کی بنا پر داخل ہو گیا.. ایف اے تک وہ وہیں رہا اور بی اے میں داخل ہوتے ہی وہ کچھ اور ہو گیا.. وہ منہ کھولے ایک ایسے عیسائی پروفیسر کے لیکچر سن رہا جو ایک عمر کنوارا رہنے کے بعد کسی احمدی خاتون سے شادی کر بیٹھا تھا..

پروفیسر اعجاز کے لیکچروں نے اسے ہلا کر رکھ دیا.. اس کے آستانہ رومی کو ہلا کر رکھ دیا.. پروفیسر کے آس پاس کچھ اور انقلابی بھی تھے.. اور وہ ان کی صحبت میں بیٹھ کر اپنے خاندانی پس منظر کو شک کی نگاہوں سے دیکھنے لگا..

اگرچہ کند ذہن تھا پر اس رفاقت میں اس کا ذہن کام کرنے لگا..

اسے اپنے آپ پر ندامت ہونے لگی..

کہ میں آج تک کیا کرتا آیا ہوں..

تب وہ ترقی پسند گروہ کے اراکین کی سفارش پر ایڈورڈ کالج سے معمولی سالی اے کرنے کے بعد مزید تعلیم کے لیے ماسکو کی پیٹرس لومبایونیورسٹی میں چلا گیا۔

اور یہیں سے وہ کونپلیس پھوٹیس جونتالیہ کے آستانہ رومی میں شگاف کرتی ہوئیں ایک لادین نظام کے باوجود نہایت کومل اور مستقبل کی درخشندگی کی علامت تھیں۔ اگرچہ نہیں تھیں۔

سوان اسے ماسکو کے عوامی اشاعت گھر سے شائع ہونے والے روسی ادب کے اردو میں ترجمہ شدہ پلندے بھیجتا۔ وہ روسی زندگی کی سادگی اور مزدوروں کی بے مثال قوت جو ایک کمیونسٹ معاشرہ تشکیل کرنے کے لیے دن رات خون پسینہ ایک کر رہی تھی ان کے قصے بیان کرتا۔ یونیورسٹی میں تعلیم حاصل کرتے اپنے افریقی اور جنوبی امریکی ساتھیوں کے جوش اور ولولے کی داستانیں سناتا کہ وہ کیسے اپنے اپنے ملکوں میں واپسی پر غیر ملکی آقاؤں سے نجات حاصل کرنے اور وہاں برابری کا یہ نظام رائج کرنے کا عزم رکھتے تھے۔ کانگو کے ترقی پسند اور شعلہ بیان لیڈر پیٹرس لومبایو جب استعماری طاقتوں نے اپنے راستے کی دیوار جان کر قتل کروادیا تو ماسکو یونیورسٹی کا نام بدل کر اسے پیٹرس لومبایونیورسٹی کا نام دے دیا گیا چنانچہ افریقی طالب علم تعداد میں یورپی امریکی اور ایشیائی طالب علموں کی نسبت کہیں بڑھ کر تھے۔ سوان کے سرہانے ہمیشہ ”داس کیپٹل“ پڑی رہتی اور وہ اس کا مطالعہ اسی عقیدت اور جذبے سے کرتا جیسے ایک زمانے میں وہ اپنی مقدس کتاب کا کیا کرتا تھا۔

وہ یکسر بدل چکا تھا۔ لینن کے ہر موضوع پر نظریات اسے از بر تھے اور وہ سوویت یونین کو ایک رہنما ستارے کی حیثیت سے صدق دل سے قبول کرتا تھا جس کی روشنی میں وطن واپسی پر اس نے خانقاہی اور جاگیرداری نظام کا قلع قمع کرنے کی جدوجہد میں شامل ہو کر ایک بے مثال آج تک انسانی سوچ میں نہ آیا ہوا ایک ایسا مساواتی نظام تشکیل دینا تھا جس میں سوویت یونین کی مانند خلق خدا راج کرے گی اور تب تخت اچھالے جائیں گے اور راج کرے گی۔ خلق خدا۔

وہ اکثر اپنے خطوں میں اپنی دوست روسی لڑکیوں کا تذکرہ کرتا اور نتالیہ اپنے گورے چہرے پر ایک نامعلوم لالی تیرتی محسوس کرتی۔ ان کی تفصیل پڑھتی کہ کیسے وہ مردوں کی برابری میں ایک نیا نظام تشکیل دے رہی ہیں اور کیسے انہیں اپنے کلاسیکی شاعر اور ادیب از بر ہیں اور وہ پوشکن اور گورکی کے حوالوں کے بغیر محبت بھی نہیں کر سکتیں۔

نتالیہ آستانہ رومی کے ماحول میں بیٹھی ہوئی ان اردو میں ترجمہ شدہ روسی ناولوں اور

شاعری سے متاثر ہونے لگی۔ وہ کسی حد تک ایک نسوانی سوان ہو گئی کہ اسے بھی اس خانقاہی اور جاگیرداری نظام کے کھوکھلے پن سے وحشت ہونے لگی اور وہ بھی ایک بڑے انقلاب کے خواب دیکھنے لگی۔

اس کے سارے خواب سوویت یونین اور اس کے ادب اور شاعری سے منسلک ہو گئے۔ وہ ظ۔ انصاری کے ترجمہ شدہ ناولوں کی خصوصی زبان اپنے اظہار کے لیے۔ گفتگو میں اور تحریر میں بھی لاشعوری طور پر اختیار کرنے لگی۔ آستانہ رومی کے ارد گرد جو ہرے بھرے حد نظر تک پھیلے کھیت اور چراگا ہیں تھیں انہیں وہ دیکھتی تو ٹالسٹائی اور شولوخوف کے ”اور ڈان بہتارہا“ کی نظر سے دیکھتی جیسے وہ روسی سرزمین اور وسیع میدانوں کے نقشے تحریر میں کھینچتے تھے۔ صرف پوشکن کی آوارہ منش شاعری اس کی چھاتیوں کے درمیان آرام کرتی چاندی کی صلیب کے نیچے جو دل تھا اس کی دھڑکن اتنی تیز کر دیتی کہ صلیب بے آرام ہونے لگتی۔

وہ بھی سوان کو نہایت طویل خطوط لکھتی۔ اور اتنی طوالت عام رامننگ پیڈ میں نہ سما سکتی تھی اس لیے وہ انہیں لکیردار رجسٹر کے فل سکیپ ورقوں پر لکھتی اور لکھتی چلی جاتی۔ بابا کے پاس اس کی آمدورفت اتنی کم ہو گئی کہ بعض اوقات بابا کا پیغام آ جاتا کہ پتری بے شک تلاش جاری رکھو لیکن اپنے حال سے ناتانہ توڑو۔

انہی وقتوں میں اس نے ٹیلی ویژن پر رودین کو ”ادب اور معاشرہ“ کے موضوع پر ایک ٹاک شو میں گفتگو کرتے دیکھا۔ پھر کسی اور پروگرام میں اسے باتیں کرتے اور اپنے خیالات کا اظہار کرتے دیکھا تو وہ اس کی گرویدہ ہو گئی۔ پوشکن کی ساری شاعری گویا اس کی شخصیت اور خیالات تھے۔ وہ جیسے چاندی کی ایک صلیب اور کمیونزم کے سحر میں آئی تھی ویسے ہی اس کے منہل اتج دھیمے پن اور سیاہ آنکھوں کی اسیر ہو گئی۔ اور تب اس نے اسے اپنا پہلا خط لکھا۔ رجسٹر کے اس لکیردار کھر درے فل سکیپ کاغذ پر۔

تسلیمات!

آپ کو کافی دنوں سے خط لکھنے کا ارادہ تھا مگر حوصلہ نہ پڑتا تھا۔ خیال گزرتا تھا کہ آپ ایک بڑے آدمی ہیں، مشہور آدمی ہیں اس لیے مغرور بھی لازمی طور پر ہوں گے پھر مصروف بھی ہوتے ہوں گے۔ ان سب باتوں کو سوچنے کے

باوجود بھی آخر آپ کو خط لکھنے کا حوصلہ کر ہی لیا۔ جانتے ہیں کیوں؟ اس لیے کہ آپ بُرے آدمی نہیں لگتے۔

عرض یہ ہے کہ جناب مجھے لکھنے پڑھنے کا شوق رہا ہے۔ نصاب کی کتب سے زیادہ (معیاری و مقبول) غیر نصابی کتب و رسائل و جرائد پڑھنے کا۔ مجھے یاد آتا ہے کہ بچپن ہی سے مجھے کتابیں پڑھنے کا اتنا شوق تھا کہ میں گاؤں سے اپنے والد صاحب کے ہمراہ جب شہر جاتی تھی تو کھلونے یا کھانے پینے کی اشیاء کی بجائے ہمیشہ بچوں کے رسالے اور کہانیوں کی کتابیں خریدنے پر اصرار کرتی تھی۔

جب میں کالج میں پہنچی جناب تو مجھ پر انکشاف ہوا کہ میں پڑھنے کے علاوہ کچھ لکھ بھی سکتی ہوں۔ اس طرح میں نے کالج میگزین میں لکھنا شروع کیا پھر جب بی۔ اے کے فائنل ایئر میں پہنچی تو میگزین کے اُردو حصے کی انچارج بن گئی اور اخبارات وغیرہ میں بھی لکھنا شروع کر دیا۔

بی۔ اے کے بعد میرا شہر سے رابطہ بالکل ختم ہو گیا ہے۔ میں گھر میں ہوتی ہوں اور کچھ نہ کچھ لکھتی رہتی ہوں اور پھاڑتی رہتی ہوں جیسے اطمینان نہیں ہوتا تسلی نہیں ہوتی۔ مجھے کوئی رہبری کرنے والا نہیں... گاؤں کے ماحول اور لوگوں میں شعر کہنے یا افسانے لکھنے اور وہ بھی ایک لڑکی سے تصور ہی نہیں کیا جاسکتا۔ میرے بھائی اور والد ہیں انہوں نے کبھی میرے اس ذوق یا شوق کو منجیدگی سے سمجھا ہی نہیں۔ سب ہنستے اور مذاق اڑاتے ہیں۔ مگر میں کیا کروں میرے ارد گرد پھیلی ہوئی خوبصورت اور حسین چیزیں سروسوں کے کھیت، کیلر پھلاہی شیشم اور سرس کے درخت ہوا کے جھونکوں میں بسی ہوئی ان کی مہک ان کی شاخوں پر کوکتی فاختاؤں کی سوز و سکون بھری آوازیں، سبز کھیتوں اور میاں لے میدانوں میں بل کھاتی پگڈنڈیاں، مویشی چراتے ہوئے لوگ، بے فکری اور آسودگی سے چرتی ہوئی گائیں، کنوئیں پر پانی بھرتی عورتیں، تسلی سروسوں پر رکھے گوبر چنتے بچے اور فصل کاٹتی عورتیں غرض کیا کیا لکھوں چھت پر کھڑی ہو کر اکثر صبح و شام کا نظارہ کرتی رہتی ہوں اور یہ سب چیزیں اور بے شمار دوسری معمولی اور غیر اہم چیزیں ارد گرد پھیلے ہوئے لوگ جیسے سب کاغذ بن کر میرے قلم کے نیچے آ جاتے ہیں اور مجھے مجبور کرتے ہیں کچھ لکھو